

ተቺን የሚተች (የትችት ትችት)

ከብርሃንደጅ ሃሰን

7August 2017

1) የአቶ መርሻ ዮሴፍ አርዕስት ፡ ለጥቁር ሕዝብ ፣ለአፍሪካውያን ፣ለራሳችን (ለኢትዮጵያውያን) መጭ- ትውልድ በማሰብ ኢትዮጵያን ጠብቀን እናቆይላቸው!! አደባባይ የወጣበት ቀን ባይጻፍም-እኔ ካገኘሁት ሶስት ሳምንታት አልፎታል

2)የተቺ የአቶ (አቢቹ ነጋን) አርዕስት ፡ **"አቶ መርሻ ዮሴፍ ከኑዛዜ በፊት ኢትዮጵያ ፤ዕውነት፤ ተመክሮና ትምህርት ይቅደም"**

ቀን - ሰኔ 23/2009 ዓ.ም

ሁለቱም ጽሁፎች ያገኘኋቸው ከተለያዩ ኢትዮዲያስፖራ ህትመት ድረገጽ/print media ነው ። በግዜ እጥረት ምክንያት ወዲያውኑ አእምሮዬን ሰብስቤ በቅጡ ላነባቸው ስላልቻልኩ በኮምፒውተር በያቆይልኝ ማኅደር አስቀመጥኳቸው ።

አቶ መርሻ በግል (in person)ባይሆንም- በዝናቸው ፣በምስላቸው ፣በጽሁፋቸው ፣ንግግር ሲያደርጉ በድምጻቸው ወዘተ..አውቃቸዋለሁ ።

አቢቹ የብዕር ይሁን እውነተኛ ስም እንዲሁም በየትኛው ዕድሜ ከልል ውስጥ እንዳሉ ባላውቅም ከስማቸው በፊት የወል የአክብሮት ቅጽል የሆነውን 'አቶ' እጠቀማለሁ ።

አቶ አቢቹ ነጋ ቀይ ወይ የቀይ ዳማ ፣ጥቁር ወይ ጠይም ፣አጭር ወይ ረዥም ፣የጎዝብ አጋር ወይ የሌላ ይሁኑ አይሁኑ አላውቅም ።

በብዙኋን ጭንቅላት/ሃሳብ እና በብዙኋን ድርጅት የማምን ሰው ስለሆንኩኝ ጽሁፍ/ፎች በኮፒተሬም ሆነ በሌሎች ልማዳዊ ማኅደሮቼን የማከማቸበት ወይም የማቆይበት ምክንያት ከዚያ ጽሁፍ ወይም ከእነዚያ ጽሁፎች አንጻራዊ፤ እውቀት ፣ጽንሰሃሳብ ፣ግንዛቤ ፣ምልከታ ወዘተ..አገኛለሁ ብዬ ስለማምን ነው ።

ስለሆነም ግዜ አግኝቼ የአቶ መርሻን ጽሁፍ ደጋግሜ በጥሞና አንብቤ በጨረስኩ ማግሥት የአቶ አቢቹን ጽሁፍ ቀልቤን ሰብስቤና መላልሼ ሳነብ ከመርሻን ጽሁፍ ይዘት ጋር የማይዛመድ ፤ከእውነት የራቀና በኢ-ሃቅ የታጨቀ ጽኑፍ ሆኖ አገኘሁት ።

ማሳሰቢያ ለአንባቢያን

1.የአቶ አቢቹ ነጋን እና የእኔን ጽሁፎች ከማንበባችሁ በፊት የአቶ መርሻን ጽሁፍ ልብ ብላችሁ እንድታነቡ አደራ እላለሁ
2. አቶ አቢቹ ያተኮሩት በመርሻና በድርጅታቸው ኢሕአፓ ላይ እንጂ በጣም ብዙ ዘርፈ ባለውና አድማስ ሰፊውን የመርሻን ጽሁፍ ላይ አይደለም

3. እኚህ ፀሐፊ የርዮት ዓለም አሰላለፍ እውቀታቸው ግራየተጋባና የዋሃ ፖለቲከኛ ናቸው

4. ጽሁፋቸው ተጨባጭ ባልሆኑ ሃሳብዊ ድግግሞሽ የታጨቀ ነው

5.እርስ በርሳቸው መልስ በሚሰጣጡ፣ በሚጋጩ፣ በሚላተሙ፣በሚቃረኑ ወዘተ አሳቦች የተዋቀረ ጽሁፍ ነው
6.የሥርዓተ ነጥቦች፣የሆሄያት፣ የምጻፈ ቃላት (አብሪቬሽን) ወዘተ. መሥፈርቶች ያላማላ ጽሁፍ ነው ።
የአቶ መርሻ ጽሁፍ የአገራችንና የዓለምን ሁለግብ ችግሮችን ያ/ይህ ቀራቸው በማሰብ - ቅኝት፣ዳሰስ፣ ምልከታ (with multitudinal outlook) እና በምጥቅ ሃሰቦች (with meta thinking) የተጻፈ ጽሁፍ ነው ። ቢያሰፉት ኖሮ አንድ መጽሃፍ የሚወጣው ፣የጠለቀ እውቀት የሚያስጨብጥና በእንግሊኛም ሆነ በአማርኛ ለሚጻፉ ጽሁፎች ለዋቢነት የሚያገለግል ጽሁፍ ነው። በመሆኑም ብርቱ ፀሐፊ እንዳልሆንኩ ባውቅም አጨማልቄም ቢሆን የሚታዩኝን የአቶ አቢቹ ጽሁፍ ግድፈቶችን እንዳንጸባርቅ ኅሊናዬን አስገደደኝ ። ነገር ከሥሩ ውሃ ከምንጩ እንደሚባለው እርማቴ/ትችቴ አቶ አቢቹ ለጽሁፋቸው ከሰጡት አርእስት እጀምራለሁ ። ይኸውም፡- **"አቶ መርሻ ዮሴፍ ከኑዛዜ በፊት ኢትዮጵያ፤ ዕውነት ፤ተመክሮ ፤ እና ትምህርት ይቅደም"** ።

3. እንደ እኚህ ጸሃፊ አመለካከት አቶ መርሻ እነዚህን ቃላት የተሸከሙትን ወይም የያዙትን መልዕክት 'ከኅሎት' የላቸውም ወይም አያሟሉም ነው የሚሉት/ለው ። በሌላ አነጋገር አቶ መርሻ ለኢትዮጵያ፣ ለኢትዮጵያ ሕዝብና ለሃቅ የቆሙ አይደሉም ባይ ናቸው።

ከኑዛዜ በፊት ኢትዮጵያ ዕውነት ይቅደም

መልስ :- አቶ መርሻ ኢትዮጵያ፣የኢትዮጵያ ሕዝብና እውነትን ባይወዱ ወይም ባያስቀድሙ ኖሮ በእርሳቸው የዕድሜ ዘመን ኢትዮጵያን ከገዙ ከሦስቱ ጨቋኝ ሥርዓቶች ከአንዳቸው ወይም ከሁለቱ ወይም ከሦስቱም ሥልጣን ተጋርተው ፣ የሞቀ ትዳር ይዘው ፣በተደላደለ ቁሳቁስና በሞቀ ቤት መኖር ይችሉ ነበር ። እንዴት አንድ አገሩን ፣ሕዝቡንና እውነትን ያላሥቀደመ ዜጋ ከየኒቨርስቲ ተማሪነት ዕድሜ እስከ አዛውንትነት ዕድሜ ለሃምሳ ዓመታት እየታገለና እየተንከራተተ ይኖራል?? በሦስቱምአምባገነናዊ የመንግሥት ሥርዓቶች ለኢትዮጵያ እና የኢትዮጵያ ሕዝብ ስላጣው (መልካም አስተዳደር፣ፍትሃ፣ ሰባአዊና ፖለቲካዊ መብቶች፣ የህግ የበላይነት ወዘተ..) ዕውነታዎችን ለማስከበር በመታገል በሕይወት ላይ ካሉት አንድ የአቶ 'መርሻን ከኅሎት ያልው/ያላት ወይም የላቀ/የላቀች ሰው ይጠቁመልኝ !

ከኑዛዜ በፊት ተመክሮና ትምህርት ይቅደም ተመክሮ ሲባል ፣ አንድ ሰው ከተጓዘበት የሕይወት ውጣ ውረድ ያካበተውን ወይም የቀሰመውን -

ተጨባጭ ልምድ ፣ግንዛቤ ፣ እውቀት ወዘተ..ማለት ይመስለኛል ።አቶ አቢቹ አቶ መርሻ እነዚህን ተመክሮዎቻቸውን አላጋሩንም ወይም አላስተማሩንም የሚሉ ከሆነ እጅግ በጣም ተሳስቷል። እንዴት?

መልስ :-

1) በጽሁፍ ገጽ አንድ አንቀጽ ሦስት :- “.....ካካበቱት ልምድ ተነስተው ይህኑን ትውልድ ለመምከር እና ለማስተማር መከጀላቸው ተገቢ ነው ። ምክንያቱም ግለሰቡ የመረጃ ፣የልምድ እና የተመክሮ ቤተመክሃር ናቸውና” በማለት አቶ አቢቹ ራሱን መሳከረዋል ።

2) አቶ መርሻ ከላይ በሠፈረው አርእስት ለኢትዮጵያውያን ያቀረቡትን ውስብስብ ጽሑፍ የተመክሮዎቻቸው ውጤት ነው (is a product of practical or discursive wisdom)

3) በጽሁፍ ተገልጾ ባይነገርም- የአቶ መርሻን 'ተግባርና ማንነት' ራሱ ለኢትዮጵያውያን በሙሉ ዕንቁ ተመክሮ ነው ።

ገጽ አንድ አንቀጽ አንድ:- “ከጽሁፋቸው መገመትና መረዳት እንደሚቻለው ከፖለቲካው መድረክ ራሳቸውን በጥሮታ መልክ ያገለሉ አሊያም ‘ለማሸለብ’ (hibernate)ያሰቡ ይመስላሉ።”

ማሸለብ በነጠላ ጥቅስ የእኔ የተቺው ነው።

መልስ :-ማሸለብ - ማንቀላፋት ወይም መሞት ይመስለኛል። እገሌ አሸለበ ሲባል ፣ እገሌ አንቀላፋ ወይም ሞተ ማለት እንደሆነ እርዳለሁ ። አቶ መርሻ የአገራቸውና የሕዝባቸውን ኅልውና አደጋ ላይ መሆኑን አስጨንቋቸው ለመፍትሄ ቀንና ለሊት ሲሯሯጡ ነው የሚታዩት እንጂ አላንቀላፉም ፤ከዚህ ዓለም በሞት አልተለዩምም ።

ገጽ አንድ አንቀጽ 3 ፣ “ይህ ‘ሰፊ ኑዛዜ’ አዘል ምክርና ተመክሯቸውዘግይቶ የመጣ ቢሆንም እንዲሁ ከሚቀር መደረጉመልካም ነው ።” የሰፊ ኑዛዜ ነጠላ ት/ጥቅስ የእኔ የተቺው ነው ።

መልስ:-

በመርሻ ዕድሜ ያሉ ኢትዮጵያውያንም ሆኑ የሌላ አገር ዜጎች በቋንቋቸው ለአደባባይ (for the public) ሲጽፉ የመሞታቸው ኑዛዜ ነው ያስኛልን? ይህ አባባሎ ማንም አሚን አይለውም ያዝንበዎታል እንጂ። ግብረገብነትና አርቆ አሳቢነት የጎደለው አመለካከት ነው ።

ገጽ ሁለት አንቀጽ 1 :- “ ‘የአክራሪ ፖለቲከኞች’ ባሐሪ የሚአስተምረንም ይህንኑ ሐቅ ነው ። ምሳሌ ለመጥቀስ ካሰፈለን መሊሶን ፣ህወሃት፣ ኢሃፓ፣ ፖልፖት ፣ ማኦዝም ፣ኢፓርታይድ ወዘተ በዚህ አቋማቸው የተካኑ ምስክሮች ናቸው ።”

መልስ :-

‘የአክራሪ ፖለቲከኞች’ ያጠረው ነጠላ ት/ጥቅስ የእኔ ነው ። በደፈናው አክራሪ ፖለቲከኞች የሚባል ርዮት ዓለም የለም ። ከእነዚህ ውስጥ የትኞቹ ግራ አክራሪ የትኞቹ ቀኝ አክራሪ የመሃል ግራ የመሃል ቀኝ ብለው ቢለዩ ጥሩ ነበር ።

‘ኢሕአፓ’ ነጠላ ት/ጥቅስ የእኔ ነው። ኢሕአፓ ለመጻፍ ፈልገውን ? ደጋግመው ኢሃፓ ብለው ጽፎዋልና ያስተካክሉ !! የካቢኔያው ፖለቲካ የትኛውም አገር የአፓርታይድ ሥርዓት መሪዎች፣ ህወሃትን ጨምሮ የትኛውም አገር ጠባብ ብሄተኞች፣ ጁንታው መንግሥቱ ሃይለማርያም ወዘተ..ቀኝ አክራሪዎች ናቸው።

ገጽ ሁለት አንቀጽ 4:- “አብዮት ልጆቿን ትበላለች ብለው እነመርሻ እንደሰበኩት ሁሉ አሁን ደግሞ የዚያ ግራ ዘመም ፖለቲካ ቅሪት አገሪቱን ጨርሶ ሊበላት መቃረቡን ለምን አልታያቸውም።”

መልስ :- ‘

አብዮት ልጆቿን ትበላለች ብለው ነጠላ ት/ጥቅስ የጸሃፊው ነው ።

1) ኢሕአፓ ይህንን አላለም ፤ ይህንን መፈክር ያሰሙት መንግሥቱ ሃይለማርያምና ካድሬዎች (ለዲሞክራሲያዊ ሥርዓት ፣ለሕግ የበላይነት ፣ለፍትህ ፣ለእኩልነት ፣ለሰላም ወዘተ ይጮኑ የነበሩትን ሊጋና ሎጋ ወጣትች ሲጨፈጭፉና ሲረሸኑ ያሰሙት የነበረ መፈክር ነው ።ይህንን መፈክር ሲያሰሙ ፣ አንዳንድ ቀልደኞች ‘ውይ እንድ ድመት! ’ እያሉ ይሳለቁባቸው ነበር ፤የዚያ ዘመን ሰው ካልነበሩ እውነትን ከሚናገር ሰው ይጠብቁ ። “Revolutions Devour Their own Children” የተሰኘው ጽንሰ ሃሳብ ከየት እንደተጀመረ ፣መቼ እንደተጀመረ ፣የተባሉት ምክንያት ለማወቅ ታሪክ ያንብቡ ።

2) አገራችን ኢትዮጵያና የኢትዮጵያ ሕዝብ አሁን ለደረሰችበት ቀውስ ተጠያቂ ቀኝ አክራሪው ወይም ፀረ-ሕዝቡ መንግሥቱና አክራሪ ብሄርተኛው ወያኔ/ህወሃት እንጂ ግራ ዘመሙ መርሻና የመርሻ ድርጅት አይደሉም ፤እይታዎን ያስተካክሉ ! እውነትን ይከተሉ!

ገጽ ሁለት አንቀጽ 4 :- “ጥቂት የተደራጁ አላዋቂ አክራሪ የግራ ፖለቲካ አቀንቃኞች ኢሕአፓ ፣ መኢሶን ፣ሕወሃት ፣ሻቢያ ወዘተ በሃገራችን እና በሕዝባችን ላይ ያደረሱትን ጥፋት እና እልቂት በቀላሉ የሚገመት አይደለም።”
መልስ :-

እዚህ ጋ ከጠቀሷቸው የፖለቲካ ድርጅቶች አንዳቸውም አክራሪ ግራ(far left or radical left) አይደሉም ። ሕወሃት ቀኝ አክራሪ (far or extreme right wing)እንጂ ግራ አክራሪ አይደለም ። ሕወሃት አክራሪ ብሄርተኛ ነው ፤የሱ ጎሳ ያልሆኑትን ሁሉ የሚጠላ፣ የሚገል፣የሚያሸማቅቅ፣ በእሥር፣ በበሽታ፣ በድኅነት ወዘተ.. የሚቀጣ (Nazism,neo-Nazism ,Fascism,neo-Fascim,Racism etc) አቻዎቹ ናቸው።

ሻቢያ = ኢሳያስ አፈወርቅ ማለት ስለሆነ -በጭካኔውና በሕዝቡ ላይ ከሚፈጽመው ግፍ አኳያ ሲታይ አምባገነን ነው ፤ ፀረ-ሕዝብ ነው ፤ ከመንግሥቱ ሃይለማርያም እምብዛም አይለይም ።በመሆኑም ቀኝ አክራሪ (right wing reactionary) ነው ።

Yet,he is the darling democrat comrade of G 7

ገጽ ሦስት አንቀጽ 2:- “.....ከምዕራቡና ከምሥራቁ ዓለም በበለጠ በሃገራችን ፖለቲካ ትልቁን ሚና እና ተጽኖ ያደረገው የዛ ትውልድ ለመሆኑ መቀበል ከእያንዳንዳችን ይጠበቃል ። አሁንም እያደረገ ይገኛል።”

መልስ :- ያ ትውልድ ሲባል - መሬት ላራሹ፣ ለሁሉም ኢትዮጵያውያን የዜግነት መብት ይከበር፣ ዲሞክራሲያዊ ሥርዓት ይኑረን፣የሕግ የበላይነት ይረጋገጥ፣ ትምህርት ለሰፊው ሕዝብ ይዳረስ ፣ ማኅበራዊ ፍትህ ፣አንድ ሰው አንድ ድምጽ በሚል መተክል ሕዝባዊ መንግሥት ይኑረን ወዘተ..በሎ የታገለው ትውልድ ይመስለኛል ። እርስዎ ያ ትውልድ ሲሉ - በፀረ-ሕዝቡ መንግስቱ ሃይለማርያም አጋፋሪነት የደርግ ሥርዓት እና ጎሰኛው የወያኔ ሥርዓት አጅበው -ያንን ትልቅ እራዕይ የነበረውን፣ጀግናውን፣ የነቃውና በትምህር ዓይኑን የከፈተውን ትውልድ የጨፈጨፉትን ነው የሚሉት? አዎን ኢትዮጵያችንን በምብርክክ ያስኬድዋት የእነዚህ ሥርዓቶች ቁንጮዎችና አሽከሮቻቸው ናቸው ።

ገጽ ሦስት አንቀጽ 2:- “.....ከአቶ መርሻም በድርጅት አባልነታቸውና እንድ አንድ ፖለቲካ አዋቂነታቸው የበለጠ እንጠብቃለን። ”

መልስ :-

አንድ የአንድ አገር ዜጋ ከሌላ የተማሪነት ዕድሜው እስከ አዛውንት ዕድሜው ለተወለደበትን አገር ሕልውና ፣ለሕዝቡ (ደኅንነት፣ሙብት፣ፍትሃ፣ ማኅበራዊ ኑሮ መሻሻ ፣ለመልካም አስተዳደር ወዘተ..)ከመታገልና ለዚያ ሕይወት ከመስጠት የላቀ ምን ይጠበቅበታል? አቶ መርሻ ይህንን እያደርጉ ነው ያሉት። የአቶ መርሻ ድርጅት ኢሕአፓም ኅልው ከሆነበት 1964 ዓ.ም ፤በተለይም ለኢትዮጵያ ሕዝብ ይፋ ከሆነበት እ.ኤ.አ 1967 ዓ.ም ጀምሮ እስካሁን ለ 42 ዓመታት ከላይ ለተጠቀሱት ግቦች እየታገለ ያለ ድርጅት ስለሆነ ከዚህ የበለጠና የተለ ምን እንዲያደርግ ይጠበቅበታል?

ገጽ ሦስት አንቀጽ 2 :- ”...ያ ትውልድ የሠራቸውን በጎና መጥፎ ተግባሮችን ነቅሰን መነጋገር ይኖርብናል። ይህ ሲሆን ነው አዲሱን ትውልድ መምከርና ማስተማር የምንችለው።”

መልስ :-

የዚህ መልስ እንዲሆኖት የአቶ መርሻን ጽሁፍ፣ በገጽ 11 ኢትዮጵያ በሚል ኑዑስ አርአስት ሥር ‘እኛነታችን ግልጥልጥ አድርገን እንወያይን ጥሪያቸው’ያንበቡ ።

ገጽ አራት አንቀጽ 1:- አቶ አቻምየለህ ታምሩ ‘ኢ ሕ አ ፓ - የኤርትራን ነጻ መውጣትን፣የአፋር፣ የኦሮሞወዘተ..ብሄሮችን መገጠልና የሱማሊ ወረራን ደግፏል፣አማራ ትምክህተኛ ነው በማለት ሌሎች ብሄር/ብሄረሰቦች በአማራ ላይ እንዲዘምት ቀስቅሷል ፤በቀይ ሽብርና በነጭ ሽብር ከደርግ እኩል ተጠያቂ ነው ብሎዋል ፤ነገር ግን አንድም የኢሕአፓ አባል መልስ አልሰጠበትም ።

መልስ:-

የደንቆሮ ለቅሶ መልሶ መላልሶ ካልሆነ በስተቀር ፤በእነዚህ ነጥቦች ላይ በተለያዩ ግዜያትና በተለያዩ ኢትዮ-ዲያስፖራ የሚዲያ አውታሮች ተነስተው ኢህአፓዎች መልስ ሰጥተውባቸዋል የኤርትራን ነጻ መውጣት መደገፍን በተመለከተ ያ ከሆነ ለምን ነበር በ 1967 ዓ.ም ሻቢያ የኢሃፓ አስኳል የደፈጣ ተዋጊዎችን ለአንድ ዓመት አሥሮ በበረሃ ያስቀመጣቸው? ለምንድነው ሻቢያ ወያኔዎችን አስልጥኖ፣ አስታጥቆና ስንቅ ስጥቶ ኢ ህ አ ፓን ከትግራይ ምድር እንዲወጥ ያገዛቸው? ለምንድነው ኢስያስ ኢህአፓዎችን የሚጣላው ? የ 1969 ዓ.ም ሶማሌ ኢትዮጵያን መውረርን ኢሕአፓ መደገፏን አስመልክቶ ደርግ የኢትዮጵያ ሕዝብ አሳምኖ የኢ ህ አፓ አባላትን ለመጨፍጨፍ የተጠቀመበት ፕሮፓጋንዳ ነው። ያ ከሆነ ዚያድ ባሬ ለምን ተሰደው ወደ ሶማሊያ የገቡትን የኢ ህ አ ፓ አባላት አስረ፣ ገረፍ፣ አስቃየ ፣ ክአገሩ እንዲወጡለት አዘዘ ? ለዋቢነት አቶ መርሻና በካናዳ የሚገኝረው ገጣሚና አክቲቪስት አቶ አሊ ሁሴን ይጠይቁ ። ነገር ግን ዚያድ ባሬ ለወያኔዎች ትጥቅ፣ ስንቅ፣ ፓስፖርት ወዘተ..እየሰጠ ያስተናግዳቸው ነበር ። ከመለስ ዜናዊ ድርብርብ ፓስፖርቶች አንዱ የሱማሌ ፓስፖርት ነበር።

አማራ ትምክህተኛ ነው በማለት ሌሎች ብሄር/ብሄረሰቦች በአማራ ላይ እንዲዘምቱ ቀስቀስ በተመለከተ በኢህአፓ ውስጥ- ጎጃሜዎች ፣ጎንድሬዎች፣ መንዜዎች፣ ፤ቡልጋዎች፣ምንጃሬዎች፣ መርሃቤቴዎች ፣ወለዬዎች ወዘተ..አልነበሩምን ? የሉምን? ለምንድነው ወያኔዎች ኢህአ ፓ ማለት አማራ ማለት ነው ፤ ስለሆነም እናንተ አባይ-አማሮች ከትግራይ ውጡልን ብለው ያስወጥዋቸው ?

አፋር፣የኦሮሞና ሌሎች ብሄር/ብሄረሰቦች በተመለከተ ኢሕአፓ አንድም የብሄር/ብሄረሰብ አባል ሳያገል ለ 42 ዓመታት የታገለው ለምን ነበር? ይህ መገነጣጠል የሚሉት በሽታ ለማስቀረት አይደለምን? አንተም ፣አንቺም፣ እሱም፣ እሷም ፣ እናንተም ፣ሁላችንም የአንድ ኢትዮጵያ ልጆች ነን ፣የሚያጣሉንና የሚከፋፍሉን ገዢዎቻችንና የአገዛዝ ሥርዓቶቻቸው ናቸው ፣ ብኅብረት፣ ታግለን ዲሞክራሲያዊ ሥርዓት መሥርተን ፣ኢትዮጵያችን አስከብረን በእኩልነት እንኑር ነው ኢህአፓ ያለው የሚለውም ፤ ኢሕአፓ በመገነጣጠል ቢያምን ኖሮ ሁሉም ኢትዮጵያን የሚጠሉ ባዕዳን መንግሥታትም ሆኑ የአገር ውስጥ እንገንጠል ባዮች ምንያህል በወደዱትና በተንከባከቡት ነበር ፤ወያኔዎችን ይመልከቱ ፤ለምንድነ የምዕራባውያንና የአረብ አገሮች እጅግ በጣም ተወዳጅ አጋር የሆኑት??

አቻምየለህ ታምሩ ወያኔዎች የእኛ ናቸው የሚሏቸውን ሃይሎች በሚያስተምሩበት መቀሌ ዩኒቨርስቲ አስተምረውት ፣ እዛው እንዲያስተምር አድርገውት ፣በጣም ታማኞቻቸው የሆኑትን አድርባዮች ከሚልኩባቸው አገሮች አንዱ ወድ ሆነው ኖርዊ ልከው ካስተማሩት በኋላ ፤ለስለላና ተቋሚዎችን ለመበተን ወደ አሜሪካ ከተላኩ የወያኔ ካድሬዎች አንዱ ነው። ስለሆነም ሃቀኛ ጸረ-ወያኔ ታጋዮችን በመበተን የወያኔ ዕድሜ ለማራዘም በርትቶ የሚሰራ ሰው ነው ፤በመሆኑም ብዙ ነገር

ሊቀባጠር ይችላል። የ 16 ኛው መ/ክ ዘመን ጭብጣዊው ጣላሊያናዊ ፖለቲከኛ (pragmatist politician) በመባል የሚታወቀው፤ በአሁኑ እውነታ የፖለቲካ ሳይንቲስት (political scientist) ማኪያቫሊ (Machiavelli) “በማኅበራዊ ንቃተ-ኅሊናና በአስተሳሰብ ከማይመጣጠናችሁን ሁሉ መልስ የምትሰጣጡ ከሆነ ፤ወደ እነሱ ዝቅ ማለት ነው “ይላል። ለአቻምየለህን ቅብጥርሶ መልስ ያልተሰጠበት ምክንያት ከዚያ አኳያ ነው።

ገጽ አራት አንቀጽ 1፡- “...እስኪ ያ ትወልድ የያዛቸው አቋሞች ስህተት ነበሩ ብላችሁ መርሻዎች በአደባባይ አውጁ ። የኢትዮጵያን ሕዝብም ይቅርታ ይጠይቁ።”

መልስ ፡-

ምኖ ይህንን ጥያቄ ደጋግመውታል ፤ ያ ትወልድ ሲባል በሁለት ክፍለን ማየት እንዳለብን ከላይ አስቀምጮታለሁ ። እርሶ ያ ትወልድ ሲሉ የትኛውን ነው የሚከሉት ? መርሻም ሆኑ ኢህ አፓ የያ ትወልድ ሁሉ ሃላፊ አይደሉም ወይም ያ ትወልድ ሁሉ አይወክሉም ። ኢሕአፓ ሁኔታዎችን አስገድደውት ስለፈጸማቸው ስተቶች ከአንዴም ሁለቱ ለኢትዮጵያ ህዝብ ይቅርታ ጠይቋል። እነዚያ እውነተኛ የኢትዮጵያና የኢትዮጵያ ሕዝብ ልጆች ራዕያቸው ምን እንደነበረ፤ ለምን እንደተሰው ፤ ለመረዳት፤ የመርሻን ጽሁፍ ገጽ 13 አንቀጽ 3 እና ገጽ 14 አንቀጽ 2 ያንብቡ።

ገጽ 4 አንቀጽ 2፡- “...እርስዎ እንዳሉት በ 1997 ዓ.ም ፌዴራላዊ ምርጫ ህወሃት/ኢ ህአዴግ በቅንጅት መሸነፉን አልቀበልም እንዳለ ጠቅሰዋል። .. ግን ከመጀመርያው ቅንጅት እንዳያሸነፍ በቀጥታም ሆነ በተዘዋዋሪ ቅስቀሳና ተቃውሞ ያደረገ እርስዎና ድርጅትዎ አልነበረምን ። ከብርሃኑ ነጋ ጋር በነበራችሁ ታሪካዊ አምባገነን ምክንያት በጅምላ አልተቃወማችሁትም።”

መልስ ፡-

ሀ) አቶ መርሻ የዚያ ምርጫ አሸናፊ ቅንጅት መሆኑና ህወሃት/ኢሕአድ በጉልበት ድምጽ የቀማ መሆኑን አምኖ መናገራቸውን እየነገሩን መርሻና ድርጅታቸው በቅንጅት ላይ አሻጥሮ ሠርተው ወያኔ እንዲያሸነፍ እገዛ አድርገዋል ሲሉ ፤ አሳቦምን እርስበርሱን አይላተምምን? አንዴትና በምን አሰላለፍ ነው መርሻና ድርጅታቸው ከወያኔ ጋር የወገኑት?

ለ) የቅንጅት አሸናፊነት እውቅና መስጠት ማለት ወያኔን መደገፍ ማለት ነውን?

ሐ) ፕሮፌሰር ብርሃኑ ነጋ የኢሕአፓ ታጋይ ነበሩ ማለት የመርሻና የኢሕአፓ ታሪካዊ አምባገነን/ጠላት ነበሩ ማለት ነውን?

መ) ነገሩ በአባዬን ጥፋት እማዬን መወንጀል አይሆንምን? ።

በ 97 አገራዊ ምርጫ ወያኔ ከሙት አልጋ ያነሳው ቅንጅት መሆኑን ይከዳሉን? በወቅቱ ወያኔ/ኢህአዴግ በአስተማማኝ ለማሸነፍ ከወጡ ሰፊ -ታክቲኮዎች ፣አስተራተጂዎች እና መስፈርቶች ጥቂቶቹን ልጥቀስልዎት ፡-

ሀ) የተቋቋሚ ድርጅቶች እንደ አንድ ሃይል ተሰልፈው ምርጫውን እንዲወዳደሩ

ለ) ገለልተኛ የምርጫ ኮሚሽን ቦርድ (neutral electoral commission board) ካልተቋቋመ የተቃዋሚ ድርጅቶችም ሆኑ የኢትዮጵያ ሕዝብ

በምርጫው ላለመሳተፍ የተሰኙ ውሳኔዎችና ስምነቶች በመጣስ ፤

1) የቅንጅት ሃይሎች ስልጣን በመኖሯል ለመያዝ እጅግ በጣም ቋምጠው ስለነበረ ፤ ከአገር ውጭ ከተደራጁት እንደ የኢትዮጵያ ዲሞክራሲያዊ ሃይሎች ኅብረት(ኢዲሃሕ) ዓይነት ተቃዋሚ ድርጅቶችን ሥልጣን ላለማጋራት የምርጫ ቦርድን ከወያኔ እጅ ሳይወጣ ምርጫ እንዲደረግ ከወያኔ መሪዎች ጋር ከመጋረጃ በስተጀርባ በመፈራረሙ ።

2) የኢትዮጵያ ሕዝብ ወያኔን አንቅሮ የተፋበትን ምርጫ ውጤት ወያኔዎች በጉልበት ሲቀሙት ያንን በመቃወም የዩኒቨርሲቲ ተማርዮችና የአዲስ አበባን ወጣቶች ሆይ ብሎ አደባባይ ሲወጡና ሲያምጹ -የያኔ ዶክተር ያሁኑ ፕሮፌሰር ብርሃኑ ነጋ ፤እኛ ወጡ ፤ አምጹ አላልንም ፤ውስጥ ውስጡን የሚቀሰቅሱት ኢሕአፓዎች ናቸው በማለት በዜና አውታሮች በይፋ ኢህአፓን ወንጀለዋል ። ታዲያ በምን ዘዴ ነው ለቅንጅት ውድቀት መርሻና ኢህ አፓ የሚሆኑት?

ገጽ 4 አንቀጽ 3፡- “.....ከብርሃኑና ከግንቦት ሰባት ጋር አንድነት ከመፍጠር ከህወሃት ጋር መሰራትን እንመርጣለን አላላችሁም ። ..በርሃኑ እና አንዳርካቸው አዲስ አበባ ገብተው ከወያኔ ጋር ስለሰሩ በየአደባባዩ ስታወግዙ፤ ስታሳጧቸው ... አልነበረም።”

መልስ ፡-

እጅግ በጣም ተሳስቷል ፤ እስቲ እነዚህን ክስዎ የሚያጠናክር አንድ ማስረጃ ይጥቀሱልኝ ! መርሻና ድርጅታቸው ላለፉት 26 ዓመታት - ኢትዮጵያና የኢትዮጵያ ሕዝብ ያስቀደሙ ፤ድርጅቶች ኅብረትና አንድ የትግል ማአከል ይኑረን እያሉ

ሲማጽና ጥሪ ሲያደርጉ ኖሯል። ይህንን አስመልክቶ እውነትም እነመርሻ ካሉበት የኅብረት ድርጅት (ከኢትዮጵያ ሕዝብ የጋራ ብሄራዊ ሽንገ) ጥሪ ተደርጎልን ነበርን ብሎ ድርጅቶችን ይጠይቁ ። አሁን የድርጅትዎ አቋም ተቀይሮ እንደሆነ እንጂ ፣ግንቦት 7 ከተመሰረተበት ማግሥት አንሥቶ አንድ ኢትዮጵያ ፣አንድ ሕዝብ የሚል የትግል መተክል ይዘው ከሚታገሉትን ከእውነተኛ ኢትዮጵያዊ የፖለቲካ ድርጅቶችና መሪዮች- ሲሸሽ/ሲርቅ እንጂ ሲቀርብ አይታም ። ከዚያ ይልቅ ኢትዮጵያና የኢትዮጵያ ሕዝብ ለመሸንሸን የሚሯሯጡትን ብሄርተኛ ድርጅቶችን ሲኮተኩትና ሲያሸምነሙን ነው የሚታየው ። ምናልባትም የእነዚህን ጥቅም/ኢንትረስት ካስጠበቅኩ የድኽረ ወያኔ ኢትዮጵያ ፖለቲካና ኢኮኖሚ ሥልጣን ለመጨበጥ ያበቁኛል ብሎ ከማሰብ ሊሆን ይችላል። ስለሆነም ችግር ያለው ከእርሶን ጓዳ ስለሆነ ፣ግንቦት 7 አቋሙን እንዲያስተካክል ይማጸኑ።

ገጽ 4 አንቀጽ 2፡- “.....ዛሬ በህወሃት በኩል ምን ተቀረና ነው አሁን አገር ገብታችሁ ከመንግሥት ጋር መሥራት የፈለጋችሁት።የተለወጠ ነገር ኖሮ ሳይሆን ብርሃኑን ለመቃወም ሲባል ብቻ የተደረገው የእርሶ እስትራተኛካዊ ለውጥ ነው። ሐቁ ይሄን ብቻ ነው ሌላው ይተውት።”

መልስ፡-

ሀ) በህወሃት በኩል ምንም የተቀየረ ነገር እንደሌለ ካወቁ በርሃኑስ ለምን አገር ቤት ይገባሉ? ለ)ከወያኔዎች ጋር ለፖለቲካ ሥልጣን መደራደር ያለባቸው ፕ/በርሃኑ ነጋ ብቻ ስለሆኑ ሌሎች ተቃዋሚዮች አርፋችሁ ተቀመጡ ማለትዎን ነውን? ሐ) አቶ መርሻ አገር ቤት ለመግባት የተዘጋጁ ወይም የገቡ ለመሆኑ ምን ማስረጃ አልዎት? መ)የአቶ መርሻን ጽሁፍ ገጽ 15 እና 16 ያንበቡ -እንዴት አሁን አገር ቤት ያለ ወይም አሁን ከወያኔዎች ጋር ለመደራደር ወደ አገር ቤት ለመሄድ ያስበ/የተዘጋጀ ፖለቲከኛ የዚህ ዓይነት የከረረ ጽሁፍ ይጽፍባቸዋል? እርሶ በእውነትም በፖለቲካ ዓለም ያሉ ሰው ኖትን?

ገጽ 4 አንቀጽ 3፡- “...ለአቶ መርሻ ቡድናቸው የምንሰጠው አንድ ተመክሮ ወያኔ ከርሰዎ እና ከቡድኖ ጋር ከሚሰራ ከብርሃኑና አንዳርጋቸው ጋር እርቀሰላም ፈጥሮ አብሮ መሥራትን እንደሚመርጥ ነው። ለምን ቢባል እናንተ ለሥልጣን የምትቋምጡ አደገኞች፤አንዳርጋቸዎች ደግሞ ለሃገር እድገት እና ለሰላም የሚሠሩ መሆኑን ጠንቅቀው ያውቃሉና።”

መልስ፡-

ሀ)ወያኔዎች ለሃገር እድገትና ለሰላም የሚሠራ/ሩ ተቋሚዎችን ይወዳሉ ማለትዎን ነውን? ለ)ታዲያ ግንቦት 7 ለምን ወያኔ የሚገባው ቋንቋ ጠመንጃ ብቻ ነው ይላል? ሐ) ለምንስ ነው ኤርትራ ውስጥ ወያኔን በትጥቅ የሚፋለም ሠራዊት እያሰለጠነ ነው እያላችሁ ከኢትዮጵያውያን ገንዘብ የምትሰበስቡት? መ)አቶ አንዳርጋቸው ከእነሱ የሚስማማ ሰው መሆኑን ካመኑ ለምን በአሸባሪነት አሰርዋቸው? ወይስ አቶ አንዳርጋቸውና ፕ/ብርሃኑ ድሮ ወዳጆቻቸው ስለነበሩ አሁንም ከሌሎች ተቃዋሚዮችን ከሚደራደሩ ከእነሱ ጋር መደራደርን የመረጡ መሆኑን የሚያውቁት ነገር አለን? ወይስ የሻቢያው መሪ ኢሳያስ ሊያደራጅራቸው እንደታሰበ የሚያውቁት ነገር አለን?

‘ለስልጣን የምትቋምጡ አደገኞች’ ፡- “ገበያ በውጣሽ ይሉሽን በልሰማሽ” ። ሳትገድሉ ገደልን፤ ሳትማርኩ ማረክን፤ ባልዋላችሁበት ዋልን፤ በሬ ወለድ ፤በስድስት ወር ወይም በዓመት ውስጥ ወያኔን ጥለን ለኢትዮጵያ ሕዝብ ዲሞክራሲ እናነክሳለን ወዘተ እያላችሁ - እንታገልለታለን የምትሉትን ሕዝብ የምታታልሉ ፣የምትዋሹ ፣የምታዘናጉ ወዘተ እናንተ ግንቦት 7 ዎች አይደላችሁምን? ምክንያቱም በውሸት የሕዝብ ድጋፍ አግኝታችሁ ባጭር አቋራጭ ሥልጣን ለመጨበጥ ። በ 97 ው አገራዊ ምርጫ በቅንጅት የሥልጣን ቆማጭነት ምክንያት ወያኔ ከሞት እንድትነሳ ሁሉ ግንቦት 7 -ኅልው ከሆነበት እ.አ.አ ከ 2008 ዓ.ም ጀምሮ በመዋሸትና በዲያስፖራው ዓለም ያሉትን ተቃዋሚ የፖለቲካና የሲቪል ድርጅቶች ኅብረት ፈጥሮው እንዳይታገሉ እንቅፋት በመሆን የኢትዮጵያን የፖለቲካ አቅጣጫ አዛብቷል፤አበላሽቷል፤አተራምሷል ።

ለአገርና ለሕዝብ የቆሙ ሃቀኛ ታጋዮች ሕዝብን ዋሸተው አታልው ሥልጣን ላይ መውጣት በሕዝብ ላይ ለመቆም እንጂ ለሕዝብ ለመቆም እንዳልሆነ ያምናሉ። አለኝታቸውና ሃይላቸው የሚታገሉለት ሕዝብ መሆኑን ያምናሉ።

ሕዝባዊ አመኔታ የሚገኘው ከተግባር መሆኑን ያምናሉ ። ሕብን ማታለልና መቅጠፍ ፀረ-ሕዝብነት ነው ይላሉ። ‘እውነተን

ተናግሮ በመሸበት ማደርን ይመርጣሉ። መርሻና ድርጅታቸው ይህንን መተከል (principle) ስለሚከተሉ ነው ከአርባ ዓመታት በላይ ትግል ላይ የቆዩት። ለምዕራብውያን መንግሥታት እና ለአረብ አገሮች መንግሥታት ቅጥረኛ ቢሆኑ ኖሮ ከሃያና ከሰላሳ ዓመታት በፊት የኢትዮጵያ የፖለቲካና የኢኮኖሚ ሥልጣን ይጨበጡ ነበር ። ምንግዜም ፣በየትኛውም ማኅበርሰብ ታሪክ ለሃቅ መጋፈጥ በጣም አስቸጋሪ ሆኖ የኖረ፣ያለ እና የሚኖር ነው ።

ኢሕአፓዎች ለሃቅ ስለሚጋፈጡ - ሰፊው የኢትዮጵያ ሕዝብ አንድም ቀን በመጥፎ ፣በቅጥፈት፣በውሸት ወዘተ.. ሲከሰታቸው አልተደመጠም ። በርግጥ ኢህአፓ በፀረ -ሕዝቦች፣ ፀረ-ኢትዮጵያ አቋም ባላቸው በሄርተኞች ፣ፀረ- ኢትዮጵያ አቋም ባላቸው የባዕዳን መንግሥታት እና በተፎካካሪዎቹ የፖለቲካ ድርጅቶች ክፉኛ ይጠላል ።

ገጽ 5 አንቀጽ 1፡- ያ ትውልድ አነሳሱ ለኢትዮጵያ ትንሳኤ ብዙ አልሞና ሰንቆ የተነሳ ነበር ። የምሁሩን፣ የወታደሩን፣ የወጣቱን፣ የእርሶ አደሩን ቀልብ ሰቦ የነበረ ድርጅት ነው ። ወጣቶች የማርክሲዝም ፍልስፍና የሚከተለውን ኢሕአፓ በጠባብ ህወሃቶችና ሻቢያዎች የሚሸከረከር መሆኑን ሳያውቁ ሕይወታቸውን ገበሩ። እዚህ ጋ ፍሬ ሃሳቡን ቀንጭቤ ስለውሰድኩ ትምህርተ ጥቅስ አላስፈለገኝም

አጭር መልስ ፡-ኢህአፓ የወያኔና የሻቢያ አጃቢ/ታዛዥ ከነበረና ከሆነ ለምን ቀንደኛ ባላቸው አድርገው ሊያጠፉት ሞከሩ? ለምንስ ነው ሁለትም ተጋግዘው ከትግራይ ከፍለ ሃገር ያስወጡት? ለምንስ ነው እንደ ብአዴን፣ አህዴድ፣የደቡብ ሕዝብ ድርጅቶች ሥልጣን ያላካፈሉት? ምንም አመክኖት (logic) የለዎትምን?

ገጽ 5 አንቀጽ 2፡- አቶ መርሻ ድርጅታቸው ኢሕአፓ የወያኔና የሻቢያ መጠቀሚያ መሳሪያ ነበር ብለው እስካልተቀበሉ ፤ በድፍት ለ 21 ኛው ክ/ዘመን ወጣት ኢትዮጵያ ውያን ከእኛ ስህተት ተማሩ ብሎ ማለፍ በቂ አይደለም።

ከፊሬ ሃሳቡ የተቀነጨበ መልስ ፡- ምን ዓይነት መልስ እንደሚፈልጉ አልገባኝም። ጭብጥ ሃቁን ከላይ ደጋግሜ መልስ ሰጥቼበታለሁ ። አቶ መርሻ የዚያ ሃቀኛ ትውልድ ስህተቶች ምን ምን እንደሆኑም በጽሁፋቸው የጠቀሙበትን ገጽና አንቀጽ እንዲያነቡ አመላክቼለታለሁ ፤ እርሶ የሚሉት አቶ መርሻ አዎን ኢሕአፓ የወያኔም የሻቢያም መጠቀሚያ መሳሪያ ነበር እስካላሉ የሰጡት ምክር ቢቂ አይደለም ነው ። ኢህ አፓም ሆነ አቶ መርሻ እንደ ግንቦት 7 የውሸት ተረተረት አያወሩም፤ላሞች ባልዋሉበት ኩብት ለቀምን አይሉይም፤ ሌባ የሚያምኖ ሌቦችን እንጂ እውነተኛችን አይደለም።

ገጽ 5 አንቀጽ 5 ፡- “ከኑዛዜ በፊት ኢትዮጵያ፣ዕውነት...ቢቀድም ፀሐፊውን ይበልጥ ባስከራኳቸው ነበር።ለማንኛውም ሕይወት የማይቋርጥ ትምህርት ቤት ናትና አሁንም አልመሸም ።ለወደፊቱም እውነቱን ለመናገር እንዲችሉ እግዛብሄር ድፍረቱን እና ተመክሮ ይስጥዎት።”

መልስ ፡- ‘ከኑዛዜ በፊት፣አሁንም አልመሸም፣ ለወደፊቱም እውነቱን ለመናገር...ድፍረቱን...ይስጥዎት’ አይቃረኑምን?? ኑዛዜ በእኛ በኢትዮጵያውያን ባህል ለሞት አፋፍ ላይ ሲደረስ ለቤተሰብ የሚነገር ቃል/መልዕክት ይመስለኛል ። እንዳልመሸባቸውና ዛሬ ያላጋሩትን/ያልነገሩንን ተመክሯቸውን ወደፊት ሊነግሩን እንድሚችሉ ካመኑ ይህንን ጽሁፋቸው- ለምን የኑዛዜያቸው ጽሁፍ ሊሆን ይችላል?

አንቺው አምጪው አንቺው መልሺው አይሆንምን?